



Il-Hames Hadd tal-Ghid

Aħbar Tajba

Atti 14, 21b-27

Salm 144 (145), 8-9.10-11.12-13ab

Apok 21, 1-5a

Ġw 13, 31-33a.34-35

**“Nagħtikom kmandament ġdid, li thobbu lil xulxin.
Bħalma habbejtkom jien, hekk ukoll hobbu intom lil xulxin.”**

Snin ilu kien hemm zagħżuġ ta' 21 sena jismu Peter li kien involut f'incident ikrah tat-traffiku. It-tobba qatgħu qalb il-ġenituri tiegħu li kien ser jgħix. Anke jekk b'miraklu jirnexxilhom isalvawh, ħajtu kienet se tkun f'qiegħ ta' sodda mitluf minn sensih.

Però Linda, l-għarusa tiegħu, ma qablet xejn ma' dak li qalu t-tobba. Lejl u nhar kienet tibqa' ħdejh tkellmu, tidhaklu, tmellsu u turih li hemm min iħobbu. Għaddew tliet xhur sħaħ imma Peter baqa' ma jirrispondix. Imma hi qatt ma qagħtet qalbha. Imbagħad lejl minnhom Linda rat għajnejh jitharrku ftit. Tgħidx kemm ferħet u ftit jiem wara beda jcaqlaq kemm kemm subgħajh. Kontra kull parir li tawha sħabha, Linda waqfet mix-xogħol u kienet tqatta' sigħat sħaħ thaddimlu dirgħajh u saqajh.

Wara bosta xhur Peter ħareġ mill-koma u meta ntbagħat lura d-dar, Linda nefqet kważi kull ma kellha biex tibbukkjah għal pool u t-terapija li kellu bżonn biex ikompli jirkupra. B'ħafna mħabba u paċenzja waslet il-ġurnata li Peter reġa' beda jitkellem. Kienet kelma għajjiena imma tinftehem ċara u bil-mod il-mod Peter reġa' beda jitkellem b'mod normali. Anke saqajh bdew jissahħu u għalkemm kien għadu juża żewġ bsaten imma issa reġa' beda jimxi. Wara sentejn Peter talab lil missier Linda biex jizzewwiha. Kulhadd mar għat-tiegħ, ħbieb, familjari u saħansitra xi ġurnalisti bil-kameras. Peter kien irnexxielu jirbaħ ostaklu li hadd ma basar li seta' jintrebaħ. Illum Peter nistgħu ngħidu li rebah kull xkiel li kellu u bil-mod jirnexxilu jagħmel kollox. L-imħabba ta' Linda kienet tassew tatu ħajja ġdida.


Fil-Vangelu tal-lum Ġesù jkellimna fuq dan it-tip ta' mħabba. Mhux l-imħabba tal-kartolini imma l-imħabba li tagħmel kollox. Ġesù dan il-kliem qalu ftit sigħat qabel ma bdiet il-passjoni tiegħu. Kien jaf minn xiex kellu jgħaddi imma l-imħabba tiegħu kienet akbar mit-tbatija li kellu quddiemu. Ġesù f'dawn l-aħħar mument ta' ħajtu qed jgħid lill-appostli li l-aktar ħaġa importanti hi l-imħabba vera. Fuq din irid jibni l-Knisja tiegħu. “Minn dan jagħraf kulhadd li intom dixxipli tiegħi... jekk ikollkom l-imħabba bejnietkom.”

F'din is-sena tal-ħniena jeħtieġ li nerġgħu niskopru din l-imħabba mill-ġdid. Mhux l-imħabba ta' daww li għandek bżonnhom għax se tiegħu xi ħaġa lura mingħandhom imma li twasslek tagħmel sagriċċju għax tiegħu gost tara lill-oħrajn kuntenti.

Fost l-ittri t'hawn taħt għandek issib dawn il-kliem moħbija:

ĠUDA, ĊENAKLU, BIN, BNIEDEM, KMANDAMENT, ĠDID, ĦOBBU, XULXIN, DIXXIPLI.





L-Opri tal-Ħniena

Meta nkitbu dawn l-Opri tal-Ħniena, in-nies kienu jhobbu jużaw numri li għandhom tifsira speċjali kif ukoll kienu jhobbu s-simetrija. Għalhekk għandna lista ta' sebgħa marbutin mal-gisem u sebgħa oħra marbutin mar-ruħ. Is-sebgħa huwa numru li jfisser perfezzjoni u x'hemm aktar perfett milli nkunu nies ta' ħniena?

Lil hinn mil-listi, l-opri tal-ħniena huma l-marka tagħna l-Insara. Fl-Evangelju ta' San Ġwann naqraw: "Minn dan jagħraf kulhadd li intom dixxipli tiegħi, jiġifieri, jekk ikollkom l-imħabba bejnietkom" (13, 35). U kif nistgħu ngħixu din l-imħabba ta' bejnietna jekk mhux bil-ħniena? Fl-Evangelju ta' San Matthew Ġesù jwiegħedna li dawn

li jhennu jidhlu fis-Saltna tas-Smewwiet. "Ejjew, mberkin minn Missieri, ħudu b'wirt tagħkom is-Saltna... Għax jien kont bil-guħ u tmajtuni, kont bil-għatx u sqejtuni, kont barrani u lqajtuni, kont għeri u libbistuni, kont marid u ġejtu tarawni, kont fil-ħabs u ġejtu żżuruni." (25,34-36).

Is-sigriet tal-ħajja Nisranija hi li nagħrfu kif ngħixu din il-ħniena fil-ħajja ta' kuljum tagħna. Nibdew mid-dar għax kif jgħid il-qawl ingliz 'charity begins at home'. Ejjew ma nkunux persuni li d-dar niehdu biss. Nagħtu daqqa t'id. M'hemmx bżonn affarijiet kbar. Nibdew billi nzommu l-kamra tagħna ordnata u wara li nieklu naraw li ma nħallux mandra. Tinsewx li l-isbaħ apprezzament li nistgħu nagħtu lil dawkl li jiehdu

ħsiebna hi li ngħinu ftit fix-xogħol tad-dar. Imbagħad hemm sħabna li magħhom nistgħu nuru ħniena kbira. Jekk hemm xi ħadd li jsib xi sugġett diffiċli li inti fhimtu ipprova għinu. Jekk tara lil xi ħadd mwarab toqgħodx tiddejjaq issir ħabib tiegħu u tistiednu jingħaqad miegħek u ma' sħabek.

Dan hu biss il-bidu. Hekk kif nibdew nipprattikaw il-ħniena, se nibdew nindunaw b'aktar nies li nistgħu nuru ħniena magħhom. Imma fuq kollox se nitgħallmu xi ħaġa ferm akbar. Aktar ma ngħinu u nagħmlu karità, aktar se nħossuna kuntenti u nircievu għajjuna mingħand oħrajn. Għaliex kif qalilna San Franġisk: "Aktar ma nagħtu, aktar naqilgħu!"

Aħbar **Tajba** hija inizjattiva tal-Media Centre flimkien mal-Fondazzjoni YOUTHEME u tiddependi mill-ħidma ta' diversi voluntiera u benefatturi. Għandna bżonn ukoll ta' ħafna talb biex din il-ħidma tħalli l-frott mixtieq. Min jixtieq jgħin, finanzjarjament, bit-talb jew b'xi ħidma oħra jista' jibagħtilna fuq

info@sayitmalta.com

Grazzi.



Promozzjoni

Issa tista' tirreklama fuq dan il-fuljett

Dan il-fuljett joħroġ kull gimgha u jitqassam fil-parroċċi kollha ta' Malta u Għawdex.

Ċempilna fuq 2569 9100



mediacentre

design • video production • animation • publishing • web

AHBAR **TAJBA** hija pubblikazzjoni tal-Media Centre flimkien ma' SayIt Publications u YouTheme Foundation. Min jixtieq jagħti kontribuzzjoni finanzjarja jew jorndna aktar kopji ta' dan il-fuljett jista' jibagħtilna email fuq info@sayitmalta.com jew iċempel fuq 2569 9100. Għal aktar informazzjoni żur www.mediacentre.com.mt

**AGĦŻEL PRODOTTI LI JIBDLU
ĦAJJET IN-NIES GĦALL-AĦJAR!
AGĦŻEL IL-KUMMERĈ ĠUST**



SAY IT!

ĦANUT TAL-KUMMERĈ ĠUST

www.sayitmalta.com - info@sayitmalta.com
32 Tarxien Road Paola



mediacentre

YOUTHEME
FOUNDATION